


# Il-Kappella tal-Madonna tal-Hniena f'bir id-deheb

Kitba tal-Kan. Dun Joe Abela

Ftit tas-snin ilu bdejna nitkellmu, f'dan il-programm tal-Festa maħruġ mid-Dilettanti ta' l-Armar, kull sena dwar xi kappella ċkejna li tinsab fil-parroċċa taghna. Bhas-soltu ġejt mitlub biex nagħti tagħrif dwar waħda minn dawn il-kappelli u għal din is-sena ħsibt li nitkellem dwar il-kappella tal-Madonna tal-Hniena f'Bir id-Deheb, limiti taż-Żejtun.

## Tifsira ta' l-isem "Bir id-Deheb"

Nistghu nibdew bl-origini ta' l-isem "Bir id-Deheb". Ejjew ninsew għal dejjem il-ħrafa li dan l-isem beda fi żmien il-Francizi, meta xi Żwieten, imbezzgħin li s-suldati Francizi kienu se jisirqu t-teżori tal-knisja parrokkjali taż-Żejtun, ħbew dawn it-teżori f'bir f'wesgħa li kienet bejn iż-Żejtun u Hal-Għaxaq. Veru li s-suldati Francizi damu aktar minn ġimgħa jorqdu u jagħmlu li jridu fil-knisja taż-Żejtun; veru wkoll li ppruvaw jisirqu minn din il-knisja, għaliex sal-lum għad baqa' fis-sagristija sinjali li huma sgassaw il-kaxxarizi fejn il-qassisin kienu jzommu l-kalċijiet tal-fidda u hwejjeġ ohra; veru wkoll li fil-fatt serqu xi affarijiet mill-knisja parrokkjali. **Iżda l-isem "Bir id-Deheb", jew l-espressjoni li minnha hu mnissel dan l-isem, ilu marbut ma' din il-parti taż-Żejtun mijiet ta' snin qabel il-Francizi ġew Malta!** Il-kelma "bir" jew "bur" hi kelma Maltija qadima li tfigger qasam jew art mogħxa li mhix tajba għaž-żrigh, u mhux bilfors ċisterna li fiha jingabar l-ilma tax-xita. **Fil-fatt l-isem "Bir id-Deheb" mhu xejn ħlief korruzzjoni ta' l-isem "Bur id-dhib".** F'kuntratt tas-sena 1518 naqraw li t-taqsimha art "ta' dihib" kienet tinsab 'Rahal Bajda, li nafu kien jibda mir-Rahal ta' Fuq tal-lum u jibqa' niezel mat-triq li tagħti għal Birzebbuġa. Il-kelma "dhib", miktuba hekk, fi żminijietna ma teżistix, għalkemm għandna l-kelma "dib", li għandha aktar minn tifsira waħda. Per eżempju, għandna l-espressjoni "Għenb id-dib", li hi xitla, b'weraq impizzat aħdar u fjuri zgħar maqluba l-isfel, ta' kulur abjad, u li hi komuni fin-niedi mal-ħitan tas-sejjeħ. Imbagħad f'dokument tal-1536 dan il-post jissejjaħ "**Biridueb**". **"Dwieb li l-plural ta' "debba"**. Allura seta' jfisser il-post fejn kien hemm aktar minn debba waħda. Barra minn hekk, fis-seklu 15, "Dub" kien kunjom ta' familja, u allura seta' jirreferi għal xi familja b'dan il-kunjom.



Il-Knisja minn gewwa

## Hal Gwann

Fl-imghoddi l-kappella zghira qadima li flokha llum tinsab il-knisja tal-Madonna tal-Hniena, kienet ukoll ikkunsidrata li tagħmel parti mir-raħal ċkejken ta' Hal Gwann, li kien, bejn wieħed u iehor, bejn Bir id-Deheb tal-lum u l-kappella ta' Sant' Anġ fir-Rahal ta' Fuq – il-parti taż-Żejtun li llum komunement insejħulha "Ta' Tablin". Dan ir-raħal ċkejken kien jissejjaħ Hal Gwann għaliex kien fih kappella zghira, li llum m'għadhiex teżisti, ddedikata lil dan il-qaddis. Prova ta' dan hu l-fatt illi madwar 40 sena ilu kien għadu mdendel f'waħda mill-kmamar ta' fuq tal-kappella zghira "Tal-Hniena", il-kwadru tal-Qtugh ir-Ras ta' San Gwann, li fi żminijiet imbegħda kien il-kwadru titulari tal-kappella qadima ta' San Gwann. Il-fatt li meta waqgħet din il-kappella dan il-kwadru tieħed

”Tal-Ħniena”, u fl-ebda knisja oħra taż-Żejtun, inkluża dik parrokkjali, juri l-importanza li “Tal-Ħniena” kellha fir-raħal ċkejken ta’ Hal Ġwann. Illum dan il-kwadru qadim jinsab fil-Mużew Parrokkjali. F’dokumenti tas-sekli 15 u 16 insibu bosta riferenzi għal dan ir-raħal ċkejken, hafna drabi taħt ismu bil-Latin “Johanni”. Sal-lum it-toroq ta’ din il-parti taż-Żejtun għadhom imsemmija għal San Ġwann.

## L-egdem kappella f’Bir id-Deheb

**L-ewwel referenza li niltaqgħu magħha għall-kappella f’Bir id-Deheb hi fir-rapport taż-żjara li Mons. Pietru Dusina għamel liż-Żejtun fl-1575.** Jgħid, kif għadna kemm spjegajna, li din il-kappella kienet f’Hal Ġwann, u kienet iddedikata lil Santa Marija. Ma nħawdux Santa Marija tal-lum, li kienet f’Hal Bisbut, mal-kappella ċkejka ta’ Bir id-Deheb, li kellha qiegħa (paviment tal-franka), altar dejjaq u bibien ta’ l-injam, imma ma kellhiex rettur, tiżjin u ħwejjeġ oħra, u kienet mil il-bogħod mir-raħal ta’ Santa Katarina. Dusina ta struzzjoni biex din il-kappella tinzamm aħjar. Ma nafux jekk qabel l-1575 kienx hemm fl-istess post xi kappella eqdem flok dik imsemmija minn Dusina. Dokument iehor importanti hu r-rapport taż-żjara li Mons. Isqof Baldassare Cagliares għamel lil din il-kappella qadima fl-1618, meta l-Isqof jagħtina x’nifhmu li diġa’ f’dik is-sena din il-kappella kienet qadima hafna, għaliex hass il-ħtieġa li saħansitra jagħlaqha minħabba l-ħsarat li kellha. Dan l-isqof kien midħla sew taż-Żejtun, għaliex kellu r-residenza tiegħu tas-sajf f’Bisqallin, il-parti taż-Żejtun li llum insejħulha r-Raħal t’Isfel. **Dan jipprova li l-egdem kappella f’Bir id-Deheb tmur lura aktar minn 400 sena!** Interessanti wkoll hu l-fatt li dak iż-żmien din il-kappella kienet iddedikata lit-Tluġ fis-Sema tal-Verġni Marija. Jidher li kienet teżisti f’dawk iż-żminijiet imbegħda xi devozzjoni speċjali lejn din l-ewwel kappella f’Bir id-Deheb, għaliex tliet snin biss wara, jiġifieri fis-sena 1621, l-Isqof Cagliares ta l-permess li l-kappella tinfetah mill-ġdid għall-użu tad-devoti.

## L-isem “Tal-Ħniena” jidher fiż-Żejtun

Ta’ min jgħid li meta l-kappella reġgħet infetħet fis-sena 1621, ma nsibuhix aktar iddedikata lil Santa Marija, iżda tissemma taħt it-titlu “Madonna tal-Ħniena”. Barra minn hekk, **kien l-ewwel darba f’Malta li jidher dan it-titlu tal-Madonna “Tal-Ħniena”,** li hu verżjoni oħra tat-titlu “Madonna tal-Pietaċ”, peress li fil-Latin jinkiteb kemm *Pietatis* kif ukoll *Misericordiae*. Ikun gieħ għaž-Żejtun li kellu jiġi stabbilit aktar fiċ-ċert li d-devozzjoni f’Malta lejn il-Madonna tal-Ħniena bdiet proprju fil-parroċċa tagħna. Fil-fatt bdiet issir il-festa f’din il-kappella nhar il-Ġimgħa qabel Hadd il-Palm. Izda jidher li l-kappella għaddiet minn taqlib ġmielu, għaliex fl-1659 tant kienet sdingata li l-Isqof Balaguer Camarasa ordna li tingħalaq u l-altar tagħha jiġi trasferit għall-kappella tat-Tluġ fis-Sema tal-Madonna f’Hal Bisbut. Reġgħet infetħet mill-Isqof Molina xi żmien qabel l-1679, meta kienu tlestew it-tiswijiet meħtieġa. Din il-kappella kienet diġa’ t-tieni kappella li eżistiet fl-istess post. Kien żmien meta l-knisja parrokkjali li nużaw illum kien jonqosha f’it tas-snin biex tibda tinbena. Nhar it-Tnejn wara l-Ġhid il-Kbir kienet issir purċissjoni mill-knisja parrokkjali, li allura kienet għadha dik li llum insejħulha “Ta’ San Ġirgor”, għall-kappella tal-Madonna tal-Ħniena. Barra minn hekk, id-devozzjoni lejn il-Madonna tal-Ħniena hi qadima ferm, għaliex mhux f’it kienu l-pellegrini li kienu spiss iżuruha.

## Il-kwadru antik tal-Madonna tal-Ħniena

Mit-tieni kappella għad baqagħlna ċerti affarijiet li jfakkruna fiha, għalkemm ilha mwaqqa’ madwar 140 sena. Insemmu għall-anqas il-kwadru tad-Duluri, li llum qiegħed fuq ix-xellug kif tidhol mill-bieb prinċipali. Dan il-kwadru devot, li min jaf kemm mijiet ta’ pellegrini talbu quddiemu, ilu jeżisti mijiet ta’ snin, għalkemm ma nafux eżatt meta sar u min pitru. **Kien offrut lill-kappella bħala wegħda minn ċertu Cosimo, li probabilmment kien il-fundatur tat-tieni kappella. Fir-rokna tax-xellug fuq in-naħa t’isfel tal-kwadru tidher il-kitba li tghid V.F.G.A. Cosimus.** Dawn l-ittri jfissru li Cosimo kien offra dan il-kwadru meta qala’ l-grazzja li kien talab meta għamel il-



wegħda mal-Madonna. L-antikita ta' dan il-kwadru tidher ukoll mill-fatt li meta l-pittur Żejtuni Guzeppi Caruana rrestawrah fl-1938, hu sab li ma kenitx l-ewwel darba li dan il-kwadru ġie restawrat. Jingħad li Cosimo kien midfun fil-kappella antika tas-seklu 17. **Kien hemm imnaqqax fl-art franka forma ta' xini tal-qluġh, li tahtu kellu midfun lil Cosimo.** Mix-xini nikkonkludu li Cosimo kien ibahħar, u allura l-wegħda għamilha meta ġie salvat minn xi għarqa jew xi hbit tal-ghadu bl-interċessjoni tal-Madonna. Dan il-qabar ta' Cosimo ġie mgħotti għal kollox, jew meta saret it-tielet kappella fl-1865, inkella meta sār il-paviment ġdid fl-1927. Mal-mixja tas-snin it-tieni kappella, li tant kienu jżuruha devoti tal-Madonna minn diversi partijiet ta' Malta, qdiemet haġna u kellha tant ħsarat li nħass il-bżonn li tinħatt u tinbena flokha kappella ġdida.

## It-tielet kappella

Din hi l-kappella helwa u artistika li, għalkemm żgħira għal żminijietna, il-kbar fostna jiftakruha b'ċerta nostalgija, u li fortunatament ma gietx imwaqqa' għal kollox meta nbriet il-knisja l-kbira li tintuża illum. Fl-1865 **Dun Ġwann Tabone, rettur tal-kappella u saċerdot ta' fama qaddisa, iddeċieda li jwaqqa' l-kappella qadima u flokha jibni waħda kompletament ġdida fuq disinn ta' l-imghallem Żejtuni Toni Carabott, imlaqqam "Il-Pernaċċu".** Bena kappella gawhra ta' l-arkitettura, bis-saqaf nofs tond u b'dik il-hlewwa ta' arkati. L-eżattezza tal-pjanta u l-preċiżjoni tal-qisien huma xi haġa li tiskantak. Inbriet tħares lejn iż-Żejtun u mhux lejn Hał Ghaxaq kif kienet tagħmel ta' qabilha. Kitba li tfakkar il-bini tagħha għadha teżisti fuq il-bieb tal-faċċata tagħha (li illum tinsab moħbija fil-kuritur tal-knisja l-kbira). Il-fama tal-qdusija ta' Dun Ġwann Tabone, imlaqqam "Ta' l-Għaġin", kienet xterdet ma' Malta kollha, peress li hu kien superjur tal-Missjoni l-Kbira u predikatur mill-aqwa. Miet fl-1894, u meta ndifen fiċ-ċimiterju ta' Santa Katarina, biswit San Girgor, iż-Żwieten, li qabel kienu jippreferu jindifnu fil-kannierja tal-knisja parrokkjali, bdew jitolbu li jindifnu viċin Dun Ġwann.

## Dun Spir Grixti

Fl-1894 sar rettur tal-kappella Dun Karm Vella (tal-Marniżi), li dam jieħu ħsiebha sakemm miet fl-1910, meta floku laħaq Dun Spir Grixti, li barra r-rabta li kellu mal-*Juventutis Domus*, kien ukoll prokuratur tal-knisja parrokkjali. Dun Spir halla fl-1917 pjanela sabiħa tal-lama biex tintuża, kemm fil-festa tal-Familja Mqaddsa fid-Domus, kif ukoll fil-festa tal-Madonna tal-Hniena f'Bir id-Deheb. Dun Spir kellu haġna għal qalbu t-tagħlim tad-duttrina lit-tfal, u xtara għall-kappella żewġ qniepen żgħar. Fi żmien wkoll giet invjata u miżbugħa l-kappella u sar, **fl-1927 il-paviment li għadu jintuża sal-lum.** Kitba fl-irham viċin ir-rixtellu tal-hadid għadha tfakkar dan. Tgħid li kienu l-haddiema tal-faħam li hargu l-flus għal dan il-paviment. Dun Spir miet fl-1937 u floku nħatar rettur tal-kappella l-Kan. Dun Ġwann Vella. Fit-Tieni Gwerra Dinjija (1940 – 45) il-kappella ġiet milquta mill-bombi tal-ghadu meta ġġarrat is-saqaf. Fl-1947, l-Onor. Dom Mintoff, li wara sar għal bosta snin Prim Ministru ta' Malta, iżżewweg lis-Sinjorina Moyra de Vere Bentinck f'din il-kappella li diġa', bl-ghajnuna tiegħu, kienet ġiet restawrata mill-ħsara li sofriet fil-gwerra.

## "Tal-Hniena" Illum

Dun Ġwann Vella bena l-knisja kbira "Tal-Hniena" li tintuża illum. Wara l-gwerra n-numru ta' nies f'Bir id-Deheb tant kiber li nħasset il-htieġa urġenti ta' knisja bil-bosta akbar mill-kappella li nbriet fl-1865. Ix-xogħol beda fl-1959 fuq pjanta tal-perit Guzeppi D'Amato. Il-bennejja kienu **Ġanni Vella u Franġisku Desira u l-ewwel quddiesa f'din il-knisja spazjuża saret fis-27 ta' Mejju, 1962.** Il-kwadru titolari tagħha hu meqjus bhala l-aqwa xogħol tal-pittur Ġorġ Preca u ġie regalat lill-knisja mill-Imħallef Vincent Camilleri u s-sinjura tiegħu. Dun Ġwann ha ħsieb jibni wkoll dar għas-saċerdot li jkun inkarigat mill-knisja, dar li illum tintuża għat-tagħlim tad-duttrina tat-tfal. Billi l-knisja kien jonqosha xi xogħol dan tkompla fi żmien ir-retturi ta' wara,

fosthom Dun Joe Abela (jien li qed nikteb), Dun Anton Abela u Dun Remiġ Saliba. Jien hadt ħsieb nibda l-bini tal-kampnar, bnejt il-kmamar ta' wara u rranġajt iċ-Ċentru taż-Żgħażaġh. Dun Remiġ Saliba bena l-gallarija ta' l-orgni u ġedded is-sistema tad-dawl elettriku. Bhalissa qed ikompli bil-bini tal-kampnar u jaġhti dehra ġdida u sabiġna lill-faċċata tal-knisja. Il-perit inkarigat minn dan ix-xogħol hu s-Sur Joe Magro miż-Żejtun.

Illum il-knisja tal-Madonna tal-Ħniena f'Bir id-Deheb hi fiċ-ċentru taż-żona l-aktar imbegħda mill-knisja parrokkjali u allura, ġustament, qed taqdi missjoni mportanti fil-parroċċa tagħna, billi sservi ta' ċentru ta' ħidma pastorali, mhux biss fl-amministrazzjoni tas-sagramenti u x-xandir tal-Kelma t'Alla, iżda wkoll fit-tagħlim u l-formazzjoni Nisranija tat-tfal, żgħażaġh u adulti. Kull sena ssir f'Settembru festa helwa bil-partecipazzjoni ta' waħda mill-baned taż-Żejtun.



**Theuma House, 302, St. Paul Street, Valletta**


PO Box 74, Valletta CMR01

Tel. 2123 4075, 2123 6605 • Fax. 2124 4201

E-mail: [svella@theuma.com](mailto:svella@theuma.com) • Website: [www.etheuma.com](http://www.etheuma.com)

**E. THEUMA & COMPANY LTD.**

**PAULSON** *(ta' ħdejn il-Posta)*



mill-4.30 pm - 7.30 pm

GREE Airconditioners - 4 years guarantee - Starting from Lm 175

**Hair Definition Salon** *by Karen*

Misraħ ir-Repubblika, Żejtun

*Faċċata tal-Knisja*

**Tel. 2180 2448 • Mob. 9987 5795**